

## బాలలదినం

అలారం మోగగానే ఒక్కన లేచి, గడియారం వంక చూసింది శిరీష.

కమాండర్ చూపు తనవైపు పడగానే అలెన్స్‌లోకి వచ్చిన సైనికునిలా నిలారుగా నిలుచునివున్నాయి గడియారంలోని ముళ్ళు.

‘అమ్మో, అప్పుడే సిక్స్ అయిందే!’ అనుకొంటూ, బెడ్‌మీదనుంచి గబుక్కున దూకి, కప్పుకున్న దుప్పటిని ఉండలా చుట్టి, అల్మోరాలో కుక్కి బాత్‌రూంలోకి పరుగుతీసింది శిరీష.

“గీతా టీచర్ సిక్స్‌థర్టీకంతా స్కూలుకి వచ్చేయమంది. నేను వెళ్ళడం లేటు అవుతుందో! ఏమో?” గొణుక్కుంటూ గీజర్ ఆన్‌చేసి రూంలోకి వచ్చింది.

అల్మోరాలోంచి స్కూల్‌బ్యాగును బయటకు తీసి దాంట్లోని పుస్తకాలు టేబుల్‌పైకి విసిరేసింది. తెల్ల స్పోర్టుడ్రెస్‌ని, తెల్లరిబ్బన్స్‌ని బ్యాగులో పెట్టుకొంది. అవి కన్పించకుండా పైన రెండు పుస్తకాలు సర్దింది.

ఫ్రీజ్‌లోంచి ఇన్సులిన్ బాటిల్ తెచ్చి టేబుల్‌మీద పెట్టింది.

బరబరా డ్రాయర్‌లాగి సిరంజిని, మిగిలిన సరంజామాని బయటకు తీసింది.

సిరంజి లోడ్ చేసుకొని, ఎడమ తొడలోకి ఇంజెక్ట్ చేసుకొంది. ఖాళీ సిరంజిని డ్స్ట్రీబిన్‌లో పడేసి, ఓసారి దూదితో ఇంజెక్షన్ చేసుకొన్న దగ్గర అదిమి, దూదిని కూడా సిరంజి పక్కకి విసిరేసింది.

ఎదురుగా వున్న డ్రెస్‌ని ఓదాన్ని తీసుకొని స్నానానికి వెళ్ళింది.

మొక్కల దగ్గరనుండి అప్పుడే లోపలికి వచ్చిన సుధ, శిరీష రూంలోంచి పొద్దున్నే స్నానం చేస్తున్న శబ్దం వినిపిస్తూండడంతో, ఆశ్చర్యంతో శిరీష రూంలోకి వచ్చింది, “ఏమిటో విశేషం! ఇవ్వాల శిరీష లేపకుండానే లేచిందే!” అనుకొంటూ.

బెడ్‌షీట్ సరిచేసి, స్కూల్‌బ్యాగుతీసి టేబుల్‌మీద పెడదామని చేతిలోకి తీసుకొంది.

ఇంతలో దధాల్ప బాత్‌రూం తలుపు తీసుకొని, పరిగెత్తుతున్నట్లు బయటకు వచ్చింది శిరీష.

“ఏంటి శిరీ! ఇంత హడావుడి? ఎప్పుడూ లేనిది ఇంత ఎర్లీగా రెడీ అవుతున్నావు?” అడిగింది సుధ.

తన బ్యాగ్‌లోపల వున్న వైట్‌డ్రెస్‌ని సుధ చూసిందేమోనని, సుధ చేతిలోని బ్యాగును ఒక్క ఉదుటున లాక్కొని లేబుల్‌మీద పడేసింది శిరీష.

శిరీష తన కంగారును కవర్‌చేస్తూ ఒక్కన అంది.

“అబ్బే, ఏంలేదు మమ్మీ, ప్రతిమా వాల్చింటికి వెళదామని!”

“ఇంత పొద్దుటే ఎందుకురా? నిదానంగా వెళ్ళుచుగా!” అంది సుధ, గబగబ జడలువిప్పుకొంటున్న శిరీషను ఆశ్చర్యంగా చూస్తూ

“ప్రతిమావాళ్ళ ట్యూషన్‌మాస్టరు ఇంపార్టెంట్ క్వాలిఫైడ్ ఎక్స్‌ప్లైయిన్ చేస్తారంట మమ్మీ! ఆయన ఆరునుంచి ఏడుగంటలవరకే కదా వుంటారు. కొంచెం తొందరగా పోనీవేసేయి మమ్మీ” అంటూ దువ్వెన సుధ చేతికిచ్చి ఆమెను కూడా హడావుడి పెడుతూ అంది శిరీష.

డ్యూటీబిన్‌లో వున్న సిరంజిని చూసి, “అప్పుడే ఇంజెక్షన్ చేసుకొన్నావా? అయితే టిఫిన్ చేసి వెళ్ళు శిరీ” పోనీకి రబ్బర్‌బాండ్ వేస్తూ అంది సుధ.

“లేదు మమ్మీ లేటవుతుంది. నేను ప్రతిమా వాల్చింట్లో టిఫిన్ చేస్తాలే మమ్మీ ఎలాగూ ఆంటీ వెళ్ళగానే ఏదో ఒకటి తినమని ఇస్తుంది. అందుకనే ఇంజెక్షన్ కూడా చేసేసుకొన్నాను” వైట్ కాన్వాస్ షూస్‌ని మంచం కింద నుంచి బయటకులాగి, వాటికి ఇన్‌స్ట్రూక్షన్ పాలిష్ వేస్తూ అంది శిరీష.

“కాన్వాస్ షూస్ ఎందుకు? పమ్ప్ వేసుకొని వెళ్ళకపోయావా!” సుధ శిరీషనంకే చూస్తూ అంది.

“ఏంటి మమ్మీ, నువ్వు అన్నిటికీ ఏదో ఒకటి అంటావు! ఇప్పుడు ఇవి వేసుకొంటే ఏం? పమ్ప్ ఈ డ్రెస్‌కి మ్యాచ్ అవ్వవు. ఊరకే గొడవ చేయకు మమ్మీ!” లేని కోపం తెచ్చిపెట్టుకొని విసుక్కొంటూ అంది శిరీష.

“సరే నీ ఇష్టం. కనీసం పాలయినా తాగివెళ్ళు” అంటూ వంటింట్లోకి వెళ్ళి పాలు తెచ్చిచ్చి వెళ్ళింది సుధ.

బొట్టు బిళ్ళకోసం హడావుడిగా డ్రాలో వెతుకుతూ, శిరీష పాలు ఓ గుక్కతాగి, గ్లాసులేబుల్‌మీద పెట్టింది.

సంచదార లేని పాలు రోజూ తాగుతూనే వున్నా, ఈ రోజెందుకో వెగలుగా అనిపించింది.

పాలు వాష్‌బేసిన్‌లో పోసి, ల్యాప్ తిప్పేసింది.

ఖాళీగ్లాసు తెచ్చి చేబిల్‌మీద పెట్టి, ముఖానికి బొట్టుబిళ్ళ అతికించుకుంది. బ్యాగు భుజానికి తగిలించుకొని బయటకు పరుగుతీసింది.

“శిరీ, నువ్వు టిఫిన్ చేయలేదని ఆంటీకి ఫోన్‌చేసి చెప్పనా?” సుధ వెనుకనుంచి పిలుస్తూ అంది.

“వద్దులే మమ్మీ నేనే అడిగి తింటాను. బై మమ్మీ!”

గేటు తీసుకొని గబగబ నడుస్తూ వెళ్ళింది శిరీష.

పరుగులు పెడుతున్న శిరీషను ఆశ్చర్యంగా చూస్తూ నిల్చింది సుధ కాసేపు.

“బ్లడ్‌లో షుగర్ తగ్గిపోతే హైపోగ్లైసిమియా వస్తుందన్నారు డాక్టరుగారు. శిరీషేమో ఇంజెక్షన్ చేసుకొని టిఫిన్ చేయకుండా వెళ్తోంది. రాత్రి కూడా సరిగ్గా తిన్నేదు... అయినా నా కంగారు కానీ ప్రతిమ వాళ్ళ మమ్మీకి శిరీష సంగతి తెలుసుగా! ఏదో ఒకటి తినమని చెబుతుందిలే!” తననుతాను సమాధానపరుచుకొని లోపలికి వెళ్ళింది సుధ. అయినా ఓసారి ప్రతిమ వాళ్ళింటికి ఫోన్‌చేద్దామని రిసీవర్ ఎత్తింది సుధ. డయల్‌టోన్ రావట్లేదు. ఫోన్ డెడ్ అయినట్లుంది.

కానీ అప్పటికే, ప్రతిమ వాళ్ళింటికి వెళతానన్న శిరీష అడుగులు స్కూలువైపు మళ్ళాయి.

“హోయ్ శిరీషా! ఏవితే ఇంత లేటు?” అంది బిందు శిరీష స్కూలు గేటులోంచి లోపలికి అడుగుపెట్టగానే.

“హోయ్! మన ఫ్రెండ్లంతా ఏరీ?” చుట్టూ చూస్తూ అడిగింది శిరీష.

“గీతా టీచర్ అందరినీ రెడీ చేసింది. నువ్వే మిగిలిపోయావు. కాసేపు చూసి మేం స్టేడియంకి వెళ్లిపోయేవాళ్ళం తెలుసా!” అంది బిందు శిరీషని గీతా టీచర్ వాళ్ళున్న దగ్గరికి తీసుకువెళ్ళా.

“ఏం చేయాలే! నిద్ర లేచేసరికి లేటయిపోయింది. నడిచి వచ్చేసరికి ఇంకాస్త! ఇదే ఫస్ట్‌లైంకదా నేను ఇలాంటి ప్రోగ్రామ్స్‌కి రావడం. ముందు ఎలా ప్రిపేర్ అవుతారో నాకు తెలియదుగా. నావలన ప్రోగ్రాంకి లేటయిపోతుందేమో? టీచర్ కోపంగా లేరుకదా! అయినా, నువ్వేమిటి గేటు దగ్గరే వున్నావు?” శిరీష బిందుని గబగబ అడిగింది.

“నీ కోసమే! గీత టీచర్ పంపించింది. నువ్వు మరీ అంత లేటవ్వలేదులే. బస్సు ఇంకా రాలేదు. ఎప్పుడో తయారుయి కుర్చున్న మా అందరికీ బోర్ కొడుతోంది. అందుకే, టీచర్ నీ కోసం వెళ్ళమనగానే, గభాల్న బయటకు

వచ్చేశాను. అలా ఓ రాండ్ కొట్టచ్చుకదా అని. సరేకానీ! మీ మమ్మీని ఎట్లా మానేజ్ చేశావు? నీవు స్పోర్ట్స్ డ్రెస్ తెచ్చుకొంటుంటే ఆంటి చూడలేదా?" కుతూహలంగా అడిగింది బిందు.

“ఏముంది? ప్రతిమ వాల్చింటికి వెళ్తున్నానని చెప్పాను. తనే పోనీవేసి మరీ పంపింది. తెలుసా?” పోనీని ముందుకు వేసుకొంటూ అంది శిరీష.

“మరీ ఊరికేనే ఆంటి గొడవ చేస్తుందని భయపడ్డావుగా?” అంది బిందు.

“ఆ... మమ్మీకి తెలిస్తే ఎప్పటికి నన్ను పార్టిసిపేట్ చేయనిచ్చేదే కాదు” అయిష్టంగా ముఖంపెట్టి అంది శిరీష.

బిందూ తమ క్లాసువాళ్ళున్న రూంలోకి దారితీసింది.

“వైట్ డ్రెస్, రిబ్బన్స్ తెచ్చుకొన్నావా శిరీషా?” గీతా టీచర్ శిరీషా రూంలోకి అడుగు పెట్టి పెట్టగానే అడిగింది.

శిరీష తలూపి, గభాల్న బ్యాగులోంచి వాటిని చేతిలోకి తీసుకొంది.

“క్యూట్ శిరీషా! నీదే ఆలస్యం! వెళ్ళి తొందరగా డ్రెస్ మార్చుకో!” అంది గీతా టీచర్.

బెంచీలను పక్కపక్కన నిలబెట్టి, ఏర్పాటు చేసిన డ్రస్సింగ్ రూంలోకి వెళ్ళి శిరీష డ్రెస్ మార్చుకొని వచ్చింది.

గీతా శిరీష పోనీని విప్పి, కొద్దిగా దువ్వింది. తెల్లరిబ్బన్ ని చెవిపక్కన చిన్నపువ్వు వచ్చేలా కట్టింది గీతా టీచర్. తన దగ్గర వున్న మేక్ప్ సామాగ్రితో శిరీష ముఖానికి కొద్దిగా మెరుగులు దిద్దింది.

లైట్ గా లిప్ స్టిక్ వేసింది.

వాళ్ళ స్కూలు పేరున్న పెద్ద శాటిన్ బ్యాగ్ ని షర్టుకి పిన్ చేసింది. జాబ్బును మరో సారి దువ్వి, బొట్టును సరిచేసింది.

బిందును, శిరీషని రూంలో మూలగా పెట్టి వున్న పూలబుట్టల దగ్గరికి తీసికెళ్ళింది.

“మీరిద్దరూ ఈ ఎర్రగులాబీ గుత్తులను చెరోటి పట్టుకోండి. మినిష్టరుగారు మీ దగ్గరికి రాగానే ఇచ్చి నమస్కారం పెట్టాలి. వీటిని జాగ్రత్తగా పట్టుకోండి. ముళ్ళు ముదురుగా వున్నాయి. గుచ్చుకోగలవు” అంటూ వారి చేతికి పూలగుత్తులను అందించింది గీతా.

వాళ్ళిద్దరూ వాటిని జాగ్రత్తగా అందుకొన్నారు. ఏదో అపురూపమైన వస్తువును అందుకొన్నట్లు.

గదిలో వున్న మిగిలిన అమ్మాయిలను పిలిచింది గీత.

“అరవిందా, మీరంతా ఇలా రండి. మీ రందరూ ఈ బుట్ట తలా ఒకటి తీసుకోండి. ఈ బుట్టలలో వున్న ఎర్రగులాబీ పూరేకులను మినిష్టరుగారు నడిచే దారిలో చల్లుతూ వుండాలి. అర్థమయిందికదా?”

“అలాగే టీచర్” అంటూ అందరూ తలలూపారు.

“మీరందరూ ఒకే దగ్గర వుండండి. నాకు చెప్పకుండా ఎక్కడికీ వెళ్ళద్దు” అంటూ చెప్పి గీత బయటకు వెళ్ళిపోయింది.

“అబ్బా! ఈ బుట్ట బరువుగా వుందికదూ దివ్యా” అంది అరవింద.

“నీ తలకాయ్! పూలబుట్ట బరువుండడం ఏమిటి? అయినా ఇప్పట్నించి మోయడం ఎందుకులే! కిందపెట్టి వెళ్ళేప్పుడు తీసుకెళ్తాంలే!” అంది దివ్య తన చేతిలోని బుట్టను కిందపెడుతూ.

“అలాగే? అయితే పహిల్వాన్ బేబీ, నా బుట్టను కూడా స్టేడియంకి నువ్వే మోసుకురా!” అంది అరవింద విసురుగా తన బుట్టను దివ్య చేతికిస్తూ.

“జీ హుజూర్!” అంది కీర్తి, వీళ్ళిద్దరి ఎదురుగా మోకాళ్ళమీద వంగి నాటకీయంగా కుడిచేతిని, తలని కొద్దిగా వంచి.

అందరూ నవ్వుడంతో వాతావరణం తేలిక అయ్యింది.

“శిరీషా! మీ మమ్మీకి తెలిస్తే నిన్ను ఇక్కడించి లాక్కెళ్తుందికదా?” అంది శీతల్ శిరీషావైపు తిరిగి.

“మమ్మీకి ఎలా తెలుస్తుంది?” కనుబొమలు ఎగరేస్తు అంది శిరీష.

“ఆంటీ ప్రతిమకి ఫోన్చేస్తే...?” సందేహంగా అంది బిందు.

“అపశకున పక్షి” తన రెండు బొటనవేళ్ళను నుదుటికి అటూ ఇటూ అన్ని, మిగిలిన వేళ్ళను రెక్కల్లా ఆడిస్తూ...వెక్కిరిస్తూ అంది కీర్తి.

అందరూ నవ్వుతూ వున్నా, శిరీష మాత్రం సందేహంతో ముఖం ముడుచుకుంది.

“లాస్ట్లైం నువ్వు డాన్స్లో పేరిచ్చినప్పుడు కూడా ఆంటీ నిన్ను మాన్పించిందికదా శిరీషా?” శీతల్ అంది.

“మనముందే శిరీష మాటలన్నీ! వాళ్ళ మమ్మీని చూసిందా... మ్యావ్... మ్యావ్” వెక్కిరిస్తూ అంది కీర్తి.

ఉక్రోశంతో శిరీష ముఖం ఎర్రబడింది.

“ఎందుకబ్బా ఊరికినే శిరీషని టీజ్ చేస్తారు? వాళ్ళ మమ్మీ వద్దు అంది అంటే ఏదో రీజన్ వుండేవుంటుంది. అయినా శిరీషా! నీకు వంట్లో బావుండదుగా?” అప్పటిదాకా మౌనంగా వున్న సైరా అంది.

“ఆ... అలా అని చెప్పే మా మమ్మీ నన్ను ఏ ప్రోగ్రాంలోకి రానివ్వదు. నాకు ఏమీ ప్రాబ్లెం లేదన్నా వినించుకోదు. ఇప్పుడు డాక్టరంకుల్ ఇంజెక్షన్ వేసుకోవడం నేర్పాక హాయిగా వుంది. అంతకుముందయితే దానికి కూడా రోజూ ఓ సీన్ పెట్టేది. మీ అందరితో కలిసి ఇలాంటి ప్రోగ్రామ్లో ఎంజాయ్ చేస్తే ఎంత బాగుంటుంది! అయినా మినిష్టర్కి బొకే ఇచ్చే ఛాన్స్ అందరికీ వస్తుందా? మా మమ్మీకి ఏం తెలీదు” చేతుల్ని గాలిలోకి విసురుతూ గబగబా అంది శిరీష.

“అవునవును... పోయినసారి చిల్డ్రన్స్ డే రోజు నేను బొకే ఇస్తే మినిష్టరు నా భుజంమీద తట్టారు తెలుసా! మా అన్నయ్య ఫాటో కూడా తీశాడు” అందర్ని గర్వంగా చూస్తూ అంది శీతల్.

“మరే! ఆ తరువాత ఓ ఆర్నెల్లు నీ ఫోజు చూడలేక.. మేం చచ్చాం!” కీర్తి టక్కున అంది.

అందరూ కిసుక్కున నవ్వారు.

శీతల్ ముఖం చిన్నబుచ్చుకొని మూతి ముప్పైవంకర్లు తిప్పింది.

“అమ్మాయిలూ! బస్సు వచ్చింది. లైన్ గా పదండి” గీత టీచర్ తలుపు దగ్గరికి వచ్చి లోపలికి చూస్తూ అరిచింది.

శిరీషా వాళ్ళంతా వాళ్ళ సరంజామాతో గబగబ బస్సెక్కారు.

బస్సంతా కోలాహలంగా వుంది.

గైడ్స్ మెడలలోని స్కార్ఫ్లను, యన్.సి.సి. స్టూడెంట్ల క్యాప్లపైనా బెల్టులపైనా వున్న ఇత్తడి బిచ్చల తళతళలను వారి యూనిఫాంల ఫెళఫెళలను ఆశ్చర్యంగా గమనిస్తూ కూర్చున్నారు శిరీష బృందం.

“మనం కూడా వాళ్ళతో జాయిన్ అవుతే బావుంటుందికదా?” అరవింద మెల్లిగా అంది అందర్ని చూస్తూ.

“అవును. రోజూ పెరేడ్ అయ్యాక వాళ్ళకి కేప్స్ పెడతారంట. అప్పుడు క్యాంపులకి తీసుకెళ్తారంట. భలే ఎంజాయ్ చేస్తారంట తెలుసా?” దివ్య అంది.

“వీకెలా తెలుసు?” బిందు ఆసక్తిగా అడిగింది.

“మా అన్నయ్య చెప్పాడు. యన్.సి.సి.లో వున్నాడుగా! మనం కూడా ఓ రెండు మూడు సంవత్సరాలయితే చేరచ్చుట!” అంది దివ్య.

“అయితే, నేను తప్పకుండా చేర్తాను” శీతల్ దృఢంగా అంది.

“ఏం తల్లీ. ఈ సారి చీఫ్ మినిష్టర్ తోనో, గవర్నరు తోనో ఓ ఫాటో దిగి మాకు అప్పుడప్పుడు ఫ్లాష్ బ్యాక్ లో ఓ ఝలక్ చూపిస్తూవుండొచ్చనా? ఇక మమ్మల్ని వాడే రక్షించాలి!” చేతులు రెండు పైకెత్తి తమాషాగా అంది కీర్తి.

“అదేం కాదులేవే! కేక్స్ సంగతి తెలిసిందిగా! అందుకే అయివుంటుంది. అంతేకదూ శీతల్?” సైరా శీతల్ వైపు చూస్తూ అంది.

అందరూ ఫక్కుమన్నారు.

“గ్యాప్! కీప్ క్వయిట్!” గీత టీచర్ గదిమింది.

ఇంతలో బస్సు స్టేడియంలోకి ప్రవేశించింది.

పిల్లలు ఎవరి ఇన్ ఛార్జి టీచర్ తో వాళ్ళు కిందకు దిగిపోయారు.

విశాలమైన స్టేడియం దగ్గరికి వచ్చి ఆగడంతో కోలాహలం పెరుగుతోంది. రకరకాల దుస్తులతో, మేకప్ లతో వున్న పిల్లలు బిలబిల లాడుతూ ఆ మైదానంలో అటూ ఇటూ తిరుగుతున్నారు. వారి టీచర్ల అరుపులతో, వాలంటీర్ల విజిళ్ళతో సందడి మరింత పెరుగుతోంది.

గీతా టీచర్ ముందే సున్నంతో గీసివున్న లైన్లపై వీళ్ళను నిలబెట్టింది.

శిరీషకి ఎదురుగా దారికి అటువైపున నిల్చింది బిందు.

వీరికి కొద్దిగా ముందుగా మిగిలినవారు దారికి అటూ ఇటూ నిల్చున్నారు.

గీతా టీచర్ మరోసారి వారికి ఇన్ స్ట్రక్షన్స్ ఇచ్చి వారికి వెనక్కి నిల్చింది. మిగిలిన టీచర్లు కూడా ఒక్కొక్కరే గీత దగ్గరికి వస్తున్నారు.

“హోలో గీతా! ఏమిటి ఈసారి మీ ప్రోగ్రాం ఇదేనా?” మామూలు వైట్ స్కర్ట్ లలో వున్న శిరీష వాళ్ళను చూపిస్తూ అందో కళ్ళజోడావిడ.

“హోలో! ఆ... ఇంతకంటే ఎక్కువెందుకులే అని. ఇది కూడా మా హెచ్. ఎమ్. ఆర్డరు వేసిందని ఫ్లాన్ చేశాను” చిన్నగా అంది గీత.

“అయితే మాత్రం మరీ ఇంత సింపుల్ ప్రోగ్రామా? మీ హెచ్. ఎమ్. అంతగా పట్టించుకోనట్లుగా వుందే! మా హెచ్.ఎమ్. ఇవ్వాల పొద్దున కూడా స్వయంగా రిహార్సల్స్ చేయించింది. పిల్లలతో కలిసి అందరం అయిదుగంటలకల్లా స్టేడియంకి వచ్చేసాం తెలుసా?” కళ్ళజోడావిడ మిగిలిన టీచర్లని కనుచివర్లనుండి గమనిస్తూ అంది.

“ఇంతకీ ఏం ప్రోగ్రాం ఏమిటి మీది?” ఆసక్తిగా అడిగింది గీత.

“అదుగో అక్కడ వున్నారే నెహ్రూలా, గాంధీలా, భారతమాతలా, తామరపూలలా, తుమ్మెదల్లా పిల్లలు! వాళ్ళతోనే మా ప్రోగ్రాం! ఏం చేయబోతున్నామో మీరే స్వయంగా చూడండి” అంది ఆవిడ అందరి ఆసక్తిని మరింత పెంచుతూ.

“ఏమిటి? మరీ అంత చిన్నపిల్లలతోనా? కె.జి.పిల్లల్లాగా వున్నారే! ఈ ఎండలో ఎంతసేపని వుండగలరు? మధ్యలో ఏడ్చి వెళ్ళిపోతే..?” గీత వారినే చూస్తూ అంది.

“నా ట్రైనింగ్ తీసుకొన్న పిల్లలు ఏడుపులు అనేది వుండదు. ఏడుపులు, తుడుపులు, పనిష్మెంట్లు అన్నీ రిహార్సల్తోనే అయిపోతాయాయి. ఇక ఎండ సంగతంటావా?” స్కూలు ఇక్కడికి దగ్గరేగా! ఓ నెలరోజుల్నించి రోజూ మధ్యాహ్నం తీసుకొచ్చి, ప్రాక్టీసు ఇక్కడే చేయించేదాన్ని. ఎంతైనా ఇది మా స్కూలు ప్రిన్సిపల్ విషయం కదా?” ఆవిడ తన కళ్ళజోడును చేతిలోకి తీసుకొని కర్చీఫ్ తో అడ్డాలను తుడుస్తూ అంది.

“అయితే మాత్రం! మరీ అంత చిన్నపిల్లలతో మండుచెండలో ప్రాక్టీసా? వాళ్ళ పేరెంట్స్ కి ఈ విషయం తెలుసా?” గీత అడిగింది.

“ఆ... పేరెంట్స్ ది ఏముందోయ్? మేమెంత చెపితే అంతేగా! వాళ్ళకు వాళ్ళ పిల్లలు స్టేడియంలో మినిష్టరుగారి ముందు ప్రోగ్రాం ఇస్తున్నారని తెలుస్తుంది. కానీ ఈ ప్రాక్టీసు గొడవలేం తెలుస్తాయి? వారికి ఓ ఫాటో పంపిస్తే సరి! అందరికీ గొప్పగా చూపించుకొంటూవుంటారు. పైపెచ్చు, ప్రతి ప్రోగ్రాం కాస్ట్యూమ్స్ కనీ, మేకప్ కనీ వారి దగ్గరనుండే డబ్బులు వసూలు చేయిస్తుంది మా హెచ్. ఎమ్! నీకో విషయం తెలుసా?” ఆవిడ కళ్ళజోడును మళ్ళీ పెట్టుకొంటూ అంది.

“ఏమిటి?” గీత కుతూహలంగా అడిగింది.

“మా హెచ్. ఎమ్. ఈ ప్రోగ్రాంని ఓ అడ్వర్టైజ్ మెంట్ లా వాడుకొంటుంది తెలుసా! పోయిన సారి మా బటర్ ఫ్లై డాన్స్ కి ఫస్ట్ ప్రైజ్ వచ్చింది కదా! వరుసగా ఓ నెలరోజులు న్యూస్ పేపర్లలో ఫాటోలతోసహా ఊదరకొట్టించింది. నాకూ ఓ ఇంక్రిమెంటు ఇచ్చిందిలే. కాని స్కూలు డోనేషన్ ఓ అయిదువందలు పెంచింది. పేరెంట్స్ కూడా అలాగే ఎగబడుతున్నారు. మా స్కూలు సాంస్కృతిక కార్యక్రమాల్ని బాగా ప్రోత్సహిస్తుందంటూ! ఏం చేస్తాం? అంతా వ్యాపారవైపోయింది” నిట్టూర్చిందావిడ.

గీత ఏం మాట్లాడకుండా వింటూ వుండిపోయింది.

“స్కూలు యూనివర్సరీలు కూడా అంతే! ఈమధ్య మన ఊళ్ళో స్కూల్ యూనివర్సరీలు ఎంత గ్రాండ్ గా చేస్తున్నారో గమనించావా గీతా?” అడిగింది ఆవిడ.

“అవునవును! దాదాపు అన్ని స్కూల్స్ లో పాపులర్ సినిమా యాక్టర్లను పిలుస్తున్నారు. అర్థరాత్రి ఒంటిగంటదాకా ప్రోగ్రామ్స్ పెట్టి హడావుడి చేస్తున్నారు. ఈ సినిమాయాక్టర్లు పిల్లలకు స్పూర్తికానీ, ఆదర్శంకానీ ఎలా అవుతారో నాకర్థంకాదు. మీరు చెపుతున్నట్లుగా, పిల్లల కళాభిరుచిని కొద్దిమంది స్వార్థపరులు వ్యాపారంగా మార్చుతున్నట్లేకదా!” ఆలోచిస్తూ అంది గీత.

“ఖచ్చితంగా! ఇందులో సందేహం దేనికి? అదుగోమా మేడం వస్తున్నట్లున్నారు. ప్రోగ్రాం అయ్యాక మళ్ళీ కలుస్తాను గీతా బై...” అంటూ ఆవిడ తమ స్కూలు పిల్లలు వున్న వైపు వడివడిగా వెళ్ళిపోయింది.

“బిందూ! టైం ఎంతయింది?” శిరీష అడిగింది.

“ఎనిమిదిన్నర” అంది బిందు.

“నాకు బాగా ఆకలిగా వుందే! గీతా టీచర్ కి చెప్పి ఏదైనా తినివద్దామా?” శిరీష అడిగింది.

“మినిష్టర్ రాకముందు ఇక్కడించి కదిలామా! టీచర్ చంపేస్తుంది! అదుగో హెచ్. ఎమ్. కూడా మనవైపే వస్తోంది” కనుచివరలనుండి హెచ్. ఎమ్.ని చూస్తూ అంది బిందు.

“అదికాదే! నాకెందుకో పిచ్చిపిచ్చిగా వుందే! వచ్చుంటా చెమట్లు పట్టినట్లు అనిస్తోంది!” మెల్లిగా అంది శిరీష.

“ఆ మరే! మా కందరికేమో చలేస్తోంది” పక్కనే వున్న కీర్తి అంది, తలపైకెత్తి కళ్ళకు చెయ్యి అడ్డం పెట్టుకొని సూర్యుణ్ణి చూస్తూ అందరూ నవ్వడంతో శిరీష మానంగా స్మైల్ జేబులోంచి కర్చీఫ్ తీసి ముఖం తుడుచుకుంది.

ఇంతలో హెచ్. ఎమ్. వీరి దగ్గరికి వచ్చింది.

“పిల్లలకి అస్సలు డిసిప్లిన లేకుండా పోతోంది. ఏమిటా నవ్వులు? కాస్సేపు కదలకుండా నిల్చోలేరా?” అంటూ విరుచుకుపడింది హెచ్. ఎమ్.

హెచ్. ఎమ్.ని గమనించగానే గీత పిల్లలదగ్గరికి ఒక్క పరుగున వచ్చినిల్చింది.

“అసలు టీచర్లకి డిసిప్లిన ఉంటేగా పిల్లలకి ఉండడానికి! మీ మాటల్లో మీరు మునిగిపోతే ఎలా? మీరు కంట్రోలు చేయలేకపోతే వీరికి వేరే టీచర్ని

ఇన్చార్జిగా ఇచ్చేవాళ్ళుగా! మిగిలిన స్కూలు పిల్లల్ని చూడండి. ఎంత కామ్గా వున్నారో! ఐ డోంట్ కైక్ ఆల్ దిస్ టు రిపిట్ ఎగైన్!” గీతా టీచర్ని ఆయాసపడుతూ అరిచింది హెచ్. ఎమ్.

గిరుక్కున వెనక్కుతిరిగి, చేతిలో పట్టుకొని వున్న కూలింగ్ గ్లాసెస్ గభాల్ని ముఖానికి తగిలించుకొని వినవిసా నడుస్తూ, మిగిలిన స్కూల్స్ హెచ్. ఎమ్స్. వున్న దగ్గరికి వెళ్ళిపోయింది.

గీత టీచర్ పిల్లలందరిని ఓసారి సీరియస్గా చూసింది. అప్పటికే బితరపోయిన పిల్లలు మౌనంగా తలదించుకొన్నారు. గీత టీచర్తో ఏదో చెప్పబోయిన శిరీష కూడా నోరు విప్పలేకపోయింది. హెచ్. ఎమ్. కనుమరుగవడంతో, గీత మళ్ళీ తన ఫ్రెండ్స్ దగ్గరికి వెళ్ళి నిలబడింది.

ఓ పక్కగా నిల్చున్న షైస్కూలు పిల్లల దగ్గర ఏదో కోలాహలం వినించడంతో అందరి దృష్టి అటుపడింది.

అప్పటిదాకా అక్కడే నిల్చుని వున్న తెలుగు టీచర్ కాంతమ్మగారు చెమట్లు అద్దుకొంటూ, ఉస్సురంటూ గీతావాళ్ళ దగ్గరికి వచ్చింది.

కాంతమ్మగారు వాళ్ళతో మెల్లిగా చెపుతోంది, “ ఆ అమ్మాయి ఎవరో పీరియడ్స్ మొదటిరోజులు! వాళ్ళు అయిదున్నరకే స్టేడియంకి వచ్చారట! గంటలు తరబడి నిల్చోవడంతో కాళ్ళు పీకాయట! కళ్ళు తిరగడంతో కిందిపడి పోయేసరికి హడావుడిచేసి ఇంటికి పంపించారు. పాపం బ్లీడింగ్ బాగా అయినట్లుంది! చిన్నపిల్లకదా, కంగారుపడి ఏడుస్తోంది.”

“అందుకే ఈ షైస్కూలు పిల్లలతో ప్రోగ్రాం పెట్టుకోకూడదు బాబూ!” అంతా విని హిందీ టీచర్ అంది.

“ఆ అమ్మాయి తప్పేం వుందండీ! రెండు, మూడుగంటల క్రితం అవ్వాలైన కార్యక్రమం ఇంకా మొదలవ్వనే లేదు. ఇక పూర్తయ్యేసరికి ఏ టైమవుతుందో? అయినా ఆ మాడ్రెస్ స్కూలు వాళ్ళను చూశారా? ఎంత చిన్నపిల్లల్ని తీసుకొచ్చారో!” గీత వాళ్ళను చూపిస్తూ అంది.

“ఏమిటో, ఎందుకు చేస్తున్నామో అర్థం కాకుండా వున్నాయి ఈ కార్యక్రమాలు. ఆ మినిస్టరుగారు ఇంకో గంటలో ఐనా వస్తే బావుణ్ణి” వాచ్మెన్ చూస్తూ అంది కాంతమ్మగారు.

“ఆ, పోయినసారి చిట్టన్స్ దేనాడు ఆయన ఒంటిగంటకు వచ్చారుకదా! ఈరోజు పదకొండుగంటలకంతా వసాడంటారా? అప్పుడే పదిదాటుతోంది” అనుమానంగా అడిగింది హిందీ టీచర్.

“నాకూ అదే డౌట్ వచ్చింది. అందులోనూ మన వూరివాడయ్యే! అందర్నీ ఆమాత్రమైన వెయిట్ చేయించకపోతే ఎలా?” కాంతమ్మగారు నిరసనగా అంది.

“మీకు మినిస్టర్ తెలుసా ఏమిటి?” గీత ఆసక్తిగా అడిగింది.

“ఆ... టెన్ట్ క్లాసు తప్పినప్పుడు నా దగ్గర ప్రైవేటు చెప్పించుకొనేవాడు. చివరికి మాతృభాషలో కూడా పాసుమార్కుల కోసం దేబిరించిన పెద్దమనిషి ఇప్పుడు విద్యాశాఖను ఏలుతున్నాడు!” ఆవిడ ముఖానికి పట్టిన చెమట్లను తుడుచుకొంటూ అంది.

“నమస్కారం కాంతమ్మగారు! మీరందరూ ఇక్కడే వున్నారా?” అంటూ వారిని సమీపించాడు శ్రీనాథ్.

“బాగున్నారా మేస్టారూ? ఇప్పుడు ఏ స్కూలులో వున్నారు?” గీత పలకరించింది.

“ఊళ్ళో స్కూళ్ళన్నీ... దాదాపు అయిపోయాయండి. ఇక మీ స్కూలే మిగిలింది. మీ హెచ్. ఎమ్. నన్ను మీ స్కూల్లో ఏవైనా చేర్చుకొంటారంటారా?” నవ్వుతూ అడిగాడు.

“ఏమిటి! కాంతమ్మగారు ఏదో బాధపడుతున్నట్లున్నారు!”

“ఏముందీ! మినిస్టరు ఇంకా రాలేదని అనుకొంటున్నాం!” హిందీటీచర్ అంది.

“పూర్వకాలంలో రాజులు వందిమాగధులను పోషించి, వారి పొగడ్డలతో తమ అహాన్ని తృప్తిపరుచుకొనేవారుట! అధికార దర్పణకోసం, అహంకార ప్రదర్శనకోసం కాసులు గుమ్మరించి అడుగులకు వండుగులు వత్తించుకొనేవారుట! మరి ఇప్పటి మకుటంలేని మహారాజులకోసం చేస్తున్న స్వాగతసన్నాహాలు, ఆడంబర సంబరాలు చూస్తుంటే, మనం నిరసించిన రాజరిక సంస్కృతిని మరో రూపంలో పోషిస్తున్నట్లుగా లేదా?” అందర్నీ పరీక్షగా చూస్తూ అన్నాడు శ్రీనాథ్.

అందరూ అవునన్నట్లుగా తలలూపారు.

“అంతేకాదు. ఎప్పుడు మన సంస్కృతిని ప్రదర్శించాలన్నా స్కూలు ఎగ్గొట్టిచ్చి, పిల్లలకి లంబాడివేషాలు వేయించి ఆడించి చూపుతున్నాం. తరుచూ ఇలా చేస్తూపోతే, వాళ్ళకి పాఠాల మీద శ్రద్ధ ఎలా వుంటుంది?” అన్నాడు శ్రీనాథ్.

“క్లాస్ అటెండ్ కాకపోయినా అటెండెన్స్ వుంటుంది కదా మాస్టారు. ఇక

పరీక్షలముందు ఇంపాల్వెంట్ క్వాలిఫైడ్ ఇంటెన్సివ్ కోచింగ్ ఎలాగూ వుంటుంది. ఏమైనా ఇంతమందిని ఇబ్బంది పెట్టే, ఈ కార్యక్రమాల్లో మార్పు రాదంటారా మాస్టారూ?” గీత అడిగింది.

“ఇంతమంది పిల్లలు వారి ఇష్టా ఇష్టాలతో ప్రమేయం లేకుండా, ఆకొద్దిమంది పెద్దల అహాన్ని తృప్తిపరచడానికి నియంత్రించబడితే, మీలాంటి టీచర్లు ఒక వృత్తిని గౌరవించడం అంటే అతని అడుగులకింద పూలరేకులు పరచడం అనే సంస్కృతికి ప్రాణం పోస్తుంటే, ఇలాంటి కార్యక్రమాన్ని స్కూలు పెద్దలు వ్యాపార దృక్పథంతో పోషిస్తుంటే, మార్పు ఎలా వస్తుందంటావు గీతా?” శ్రీనాథ్ వెల్లువలా వున్న పిల్లల్ని చూపిస్తూ సూటిగా అడిగాడు.

గీత ఆలోచనలోపడి, మానంగా మాస్టారి మాటల్ని వింటోంది.

“అంతదాకా ఎందుకు? ఈరోజు వీళ్ళనిలా నిలువుకాళ్ళమీద నిలబెట్టి, తలను, కడుపును మాడుస్తూ, వారి స్వేచ్ఛకు క్రమశిక్షణ పేరుతో పరిధులు నిర్ణయించి, మనం సంతోషంతో... సంబరంతో... బాలల దినోత్సవం జరుపుకోవడం హాస్యాస్పదంగా లేదూ? నా మట్టుకు నాకయితే ఈ కార్యక్రమాలు అందమైన పేరుపెట్టి, ఈ చిన్నారులచేత చేయించే వెట్టివాకిరిలాగా అన్నిస్తాయి” అందర్నీ గమనిస్తూ అన్నాడు శ్రీనాథ్.

“ఆ ... అయినా ఏం బాలలదినోత్సవాలైంది. ఈ పిల్లల్ని చూస్తుంటే కడుపు తరుక్కుపోతోంది. తాగడానికి మంచినీళ్ళు లేవు. టాయిలెట్ సౌకర్యంలేదు. ఏ క్షణాన ఊడిపడతాడో తెలియని మినిస్టర్ కోసం పడిగాపులు! పిల్లల ముఖాలు చూడండి ఎలా వాడిపోయాయో! మీరన్నట్లుగా పిల్లలకోసం ప్రత్యేకంగా శ్రద్ధవహించాల్సిన రోజున, వారి స్వేచ్ఛకు మన మూర్ఖత్వంతో పెట్టే తద్దినంలా వుందండీ ఈరోజు పరిస్థితి!” ముఖాలు వేలాడేసిన పిల్లల్ని చూస్తూ అంది కాంతమ్మ.

“అదేంటండీ! మరీ అలా అనేస్తున్నారు? పిల్లలు ఏవో ఓ సాంస్కృతిక కార్యక్రమాల్లో పాల్గొనకపోతే ఎలా?” హిందీ టీచర్ అడిగింది. “స్కూల్లోని సాంస్కృతిక కార్యక్రమాలంటే పిల్లల్లో నిక్షిప్తమైవున్న కల్పనాచాతుర్యాన్ని వెలికితీయగలిగేలా వుండాలి. వారి సృజనాత్మకతకు రూపం ఇచ్చి ప్రదర్శించ గలిగేలా వుండాలి. వారి అల్లిబిల్లి ఆలోచనలకు నిర్దిష్టత చేకూర్చగలిగేలా వుండాలి. వారిలో నిద్రాణంగా వున్న భావరమణీయతకు నవచైతన్యం ఇవ్వగలిగేలా వుండాలి. మనం టీచర్లుగా వారితో గడిపే సమయం ప్రత్యక్షంగానూ, పరోక్షంగానూ వారి వ్యక్తిత్వం రూపుదిద్దుకోవడానికి ఉపయోగపడుతున్నప్పుడు, మనం చిత్తశుద్ధితో శ్రద్ధ వహించాల్సివుంటుంది” అన్నాడు శ్రీనాథ్.

“ఆ... అవ్వన్నీ సాధ్యమయ్యేవి కాదులే మాస్టారూ! నిజానికి ప్రతి

స్టూడెంట్ని మనం జాగ్రత్తగా గమనించి, గుర్తించి, వారిని ప్రోత్సహించాలంటే మనకు రోజుకి ఇరవైనాలుగంటలూ సరిపోవు” హిందీ టీచర్ మధ్యలో కల్పించుకుంటూ అంది.

“అదీ నిజమే! అయినా మన ప్రయత్నం మనం చేయాలిగా!” శ్రీనాథ్ అన్నాడు.

“ఆ... సమ్థింగ్ ఈజ్ బెటర్ దాన్ నథింగ్” గీత అందించింది.

“నా సర్వీసులో అలాంటి టీచర్లు అరుదు. ఏ టీచర్ అయినా పరీక్షల దృష్టిలో పాఠాలు వల్లించడం తగ్గించి, ప్రాపంచిక విషయాల గూర్చి శ్రద్ధ తీసుకోవడం మొదలెట్టారంటే స్కూలునుంచి బయటకు నడవాలిందే!” అప్పటిదాకా అందరి మాటలు వింటోన్న కాంతమ్మగారు అంది.

“అంటే... నాలాగానా?” శ్రీనాథ్, నవ్వుతూ అడిగాడు.

టీచర్లంతా కబుర్లలో మునగడం గమనించి, శిరీష బిందుతో అంది.

“బిందూ, నేనింటికి వెళ్ళిపోతానే పొద్దున ఇంజెక్షన్ తీసుకొని, టిఫిన్ చేయకుండా వచ్చాను. మమ్మీ ఎంత చెప్పినా విన్నేదు! ప్లీజ్ కొంచెం నువ్వు గీత టీచర్కి చెప్పవే!”

“అమ్మో! నేను చెప్పను. కావాలంటే నువ్వే అడుగు” బిందు చేతిని గుండెమీద వేసుకొంటూ అంది.

“ప్లీజ్ బిందూ... ఈ ఒక్కసారికేనే....” శిరీష బతిమిలాడుతూ మళ్ళీ అంది.

“ష... హెచ్. ఎమ్. ఇలే వస్తుంది. నువ్వే పర్మిషన్ అడిగి వెళ్ళిపోరాదే?” అంది బిందు హెచ్. ఎమ్. వస్తున్న వైపుచూస్తూ.

హెచ్. ఎమ్. వీరినోసారి చూసి టీచర్ల దగ్గర కెళ్ళి వారి కబుర్ల ప్రవాహంలో కలిసిపోయింది. ఆవిడ చూపుమాత్రం పిల్లలవైపే వుంది.

శిరీష గీతా టీచర్ తనవైపు చూస్తుండేమోనని గమనిస్తూ నిల్చింది.

ఆవిడ ఎంతసేపటికి వెనక్కు తిరగలేదు.

శిరీష చెవులలో స్టేడియంలోని కోలాహలం ప్రతిధ్వనిస్తోంది.

ఇంతలో మైక్లో అనాన్సెమెంట్ రావడంతో ఎక్కడి వాళ్ళక్కడికి వెళ్ళారు.

అంతటి కలకలం ఆకస్మాత్తుగా నిశ్శబ్దమైంది.

అందరూ వారి, వారి స్థలాలలో నిల్చుని రాబోయే అతిథులకోసం గేటువైపే చూస్తున్నారు.

అయినా, ఇప్పటికీ శిరీష చెవులలో ఇందాకటి శబ్దాలే ప్రతిధ్వనిస్తున్నాయి.

కళ్లు బైర్లు కమ్ముతున్నాయి.

శిరీష వంటిబిగువున కళ్లు తెరిచి చుట్టూ చూసింది.

కాళ్లు తేలిపోతున్నట్లయింది.

చెవులలోని ప్రతిధ్వని శబ్దాలు నెమ్మదిగా మాయమయ్యాయి.

బిందుని పిలుద్దామని ప్రయత్నించింది. పిలుపు శిరీష గొంతుదాటిరాలేదు.

బిందు శిరీషవైపు చూడలేదు.

ఆ మండలం లోని శిరీష వంటిని చల్లబరుస్తున్నట్లుగా చెమట్లు ధారాపాతంగా కారుతున్నాయి. శిరీష ఎదురుగా వున్నబిందు చందమామ కథల్లో మాంత్రికుడు మంత్రం వేసిన రాకుమారిలా హఠాత్తుగా మాయమైంది.

కాళ్ళు నిలదొక్కుకొని, కళ్లు చికిలించి చూడడానికి ప్రయత్నించింది శిరీష.

ఆధారంకోసం చేతిలోని గులాబీలగుత్తిని గట్టిగా పట్టుకొంది.

ఇంతలో “రమ్మమంటూ కార్లు స్టేడియంలోకి ప్రవేశించాయి. టీచర్లు గబగబ ఎదురెళ్ళారు. దారి అంతా గులాబీరేకులతో నిండిపోతోంది! బిందు చేతిలోని పూలగుత్తిని పొదివిపట్టుకొని, వస్తున్న వారివైపే కుతూహలంగా చూస్తోంది.

శిరీష కడుపులో ఒక్కసారిగా దేవినట్లయింది.

క్రమశిక్షణ పేరుతో అంతసేపు కదలకుండా నిలబెట్టబడిన పిల్లల్ని గమనిస్తోన్న పైన ఆకాశం, కింది ఇసుక కోపంతో మండిపడుతున్నట్లున్నాయి.

శిరీష మోకాళ్లు... నడుము... భుజాలు... తల ఒకదాని తరువాత ఒకటి ఆ మండలంలోన్న ఇసుకపైకి చేరాయి.

చెమట్లు కారుతోన్న శిరీష తల ఇసుకను చల్లబరుస్తూ పక్కకి వాలింది. అప్పటికే వడలిన ఎర్రగులాబీల రేకులు శిరీష తలవేపున చెల్లాచెదురుగా పడ్డాయి. గట్టిగా బిగించివున్న గుప్పెటలోకి ముదురు గులాబీముళ్ళు నిర్దాక్షిణ్యంగా గుచ్చుకుపోయి, ఎర్రటి నెత్తుటి చుక్క ఇసుకలోకి ఇంకిపోతోంది.

బిందు గబుక్కున శిరీషవైపు తిరిగింది. చేతిలోని గులాబీగుత్తిని విసిరివేసి, ఒక్క ఉదుటున శిరీష దగ్గరికి చేరింది.

తరలివస్తున్న మంత్రీగారు ఆ గులాబీగుత్తి మీదుగానే మెత్తగా నడుస్తూ స్టేజీని చేరారు.

స్టేడియంపైన ఆకాశంలోని శాంతిపావురాలు ఎగిరాయి.

మైక్లో చిన్ని కంఠాలు ఒక్కసారిగా గొంతెత్తాయి.

“చిరంజీవి మన నెహ్రూ... చరితార్లుడు మన నెహ్రూ...”

“చిరంజీవి మన...”

“శిరీషా!” అన్న పిలుపు శిరీష భుజాల్ని పట్టి కుదుపుతున్న గీతా టీచర్ హృదయంలోంచి దూసుకువచ్చింది. ❀

విపుల డిసెంబర్ 1993